

تجارتی معاملات میں قبضہ کی شرعی حیثیت

The Shariah Legitimacy of "Possession" in Business Transactions

Muhammad Maaz, Ph.D Scholar

Sheikh Zayed Islamic Center, University of the Punjab, Lahore

Muhammad Ijaz, Associate Professor

Sheikh Zayed Islamic Center, University of the Punjab, Lahore

Abstract

An important issue is to sell a thing before having Possession of that. Islamic jurists have difference of opinion in this regard. Ata bin Ali Rabah and Usman Al-Bati legitimate the sale without having Possession of the thing. Hazrat Usman bin Affan was of the opinion that the things weighed or measured can't be sold before Possession. Imam Shafi, Imam Muhammad and some other did not legitimate the sale at all without having Possession of the thing to be sold. According to Malikis all the things can be sold before Possession except edible things. Imam Ahmad's opinion is generally in the favour of Imam Malik. Imam Abu Hanifa and Imam Abu Yousuf legitimate the sale of moveable commodities before Possession while immovable things cont be sold. Dr Wahbah Zuhaili Preferred the opinion of Imam Shafi in this regard. Dr Ali Mohiyudin has adopted the opinion of Imam Malik. It can be concluded that there broadness in Maliki's opinion, Shafi's opinion is caring and Hanafi's have presented the opinion which reflects the both care and broadness.

Keywords: Shariah Legitimacy; Possession; Business Transactions

تجارت، لین دین اور باہمی معاہدہ کی مختلف دور میں مختلف صورتیں رائج رہی ہیں، بہت سے عقود اور معاملات بنیادی طور پر قدیم زمانہ میں بھی رائج تھے اور عہد جدید میں ان کی ترقی یافتہ صورتیں رائج ہو گئی ہیں، اس طرح کے تجارتی مسائل میں ایک اہم مسئلہ کسی چیز کو خرید کر اس کو قبضہ کرنے سے پہلے آگے بیچنے کا ہے، جس کے جواز اور عدم جواز کے بارے میں فقہاء کرام کا اختلاف ہے اور درج ذیل نقطہ نظر مشہور ہیں:

- (۱) عطاء بن ابی رباح اور عثمان التمی کا مذہب۔
- (۲) حضرت عثمان بن عفان اور ان کے موافقین کا مذہب۔
- (۳) امام شافعی، امام محمد اور ان کے موافقین کا مذہب۔
- (۴) امام مالک کا مذہب۔

(۵) امام احمد بن حنبل کا مذہب۔

(۶) امام ابو حنیفہ اور امام ابو یوسف کا مذہب۔

لہذا ذیل میں مذکورہ تمام مذاہب اور ان کے دلائل ذکر کئے جاتے ہیں۔

۱۔ عطاء بن ابی رباح اور عثمان البتی کا مذہب:

عطاء بن ابی رباح اور عثمان البتی کا نقطہ نظر مطلقاً جواز کا ہے جس کا مطلب یہ ہے کہ خریدار کے لئے بیع پر قبضہ کئے بغیر آگے بیچنا اور اس میں ہر طرح کے تصرفات کرنا مکمل طور پر جائز ہے، جیسے کہ ابن حزم حضرت عطاء کا نقطہ نظر بیان کرتے ہوئے لکھتے ہیں:

قال عطاء : جائز بیع کل شئی قبل ان یقبض . (۱)

”حضرت عطاء فرماتے ہیں کہ ہر چیز کو قبضہ کرنے سے پہلے بیچنا جائز ہے۔“

مذکورہ نقطہ نظر کی دلیل اور اس کا تجزیہ:

حضرت عطاء بن ابی رباح اور عثمان البتی مطلقاً جواز کا قول اختیار کرنے میں بظاہر ان دلائل سے استدلال کرتے ہیں جو بیع کے جواز پر دلالت کرتے ہیں، لیکن قبضہ سے پہلے مطلقاً فروخت کی اجازت کا مذکورہ نقطہ نظر احادیث مبارکہ کے صراحیحاً مخالف ہونے کی بناء پر التفات کے لائق نہیں ہے، جیسے کہ امام نووی لکھتے ہیں:

فاما مذہب عثمان البتی فحکاه المازری والقاضی ولم یحکھ الا کثرون بل نقلوا
الاجماع علی بطلان بیع الطعام المبیع قبل قبضه قالوا واما الخلاف فیما فہو شاذ
متروک (۲)

”عثمان البتی کے مذہب کو صرف مازری اور قاضی نے بیان کیا ہے جبکہ علماء کی اکثریت نے اسے بیان نہیں کہا بلکہ انہوں نے بیع کے طعام ہونے کی صورت میں اس کی قبضہ سے پہلے بیع کے باطل ہونے پر اجماع نقل کرتے ہوئے کہا ہے کہ اس اجماع کے مخالف قول شاذ اور قابل ترک ہے۔“

امام ابن قیم نے اس نقطہ نظر کے بارے میں اس انداز سے تبصرہ کیا ہے جس سے معلوم ہوتا ہے کہ یہ رائے ثبوت کے اعتبار سے بھی قابل غور ہے، جیسے کہ وہ لکھتے ہیں

واما ما حکى عن عثمان البتی من جوازہ فان صح فلا یعتد بہ (۳)

”عثمان البتی سے قبضہ سے پہلے بیع کا جو جواز منقول ہے تو اگر یہ بات صحیح بھی ہو تو اس کا کوئی اعتبار نہیں ہے۔“

الغرض مذکورہ نقطہ نظر یا تو ثابت نہیں ہے اور اگر ثابت ہے تو پھر قابل التفات نہیں ہے۔

۲۔ حضرت عثمان بن عفان اور ان کے موافقین کا مذہب:

حضرت عثمان بن عفان کے نزدیک کیل اور وزن والی اشیاء کو قبضہ سے پہلے بیچنا جائز نہیں ہے اور دیگر اشیاء کو بیچنا جائز ہے۔ یہ رائے حضرت عثمان بن عفان کے علاوہ سعید بن المسیب، حضرت حسن، حضرت حکم، حماد بن ابی سلیمان، امام اوزاعی اور حضرت اسحاق سے بھی منقول ہے، یہی نقطہ نظر امام احمد بن حنبل کی بھی ایک روایت ہے، جیسے کہ امام نوویؒ اس نقطہ نظر کو بیان کرتے ہوئے لکھتے ہیں:

يجوز بيع كل مبيع قبل قبضه الا المكيل والموزون قاله عثمان بن عفان و سعيد بن

المسيب والحسن والحكم و حماد والاوزاعي واحمد و اسحاق. (۴)

”ہر بیچی جانے والی چیز کو قبضہ سے پہلے آگے بیچنا جائز ہے البتہ مکیلی اور موزونی اشیاء کو بیچنا جائز نہیں ہے حضرت عثمان بن عفان، سعید بن المسیب، حسن، حکم، حماد، اوزاعی، احمد اور اسحاق کی یہی رائے ہے۔“

مذکورہ نقطہ نظر کی دلیل:

علامہ ابن عبدالبر مذکورہ نقطہ نظر کی دلیل بیان کرتے ہوئے لکھتے ہیں:

حجة من ذهب هذا المذهب ، ان الطعام المنصوص عليه اصله الكيل والوزن ، فكل

مكيل او موزون فذلك حكمه. (۵)

”اس نقطہ نظر کی دلیل یہ ہے کہ نص میں ذکر کردہ طعام کی اصل کیل اور وزن ہے لہذا ہر وہ چیز جو مکیلی یا موزونی ہوگی اس کا حکم قیاس کی بنیاد پر یہی ہوگا۔“

مذکورہ نقطہ نظر کی بنیاد اور دلیل کا حاصل یہ ہے کہ احادیث مبارکہ میں طعام کو قبضہ سے پہلے آگے بیچنے سے منع کیا گیا ہے اور حقیقت طعام کی ممانعت کی وجہ اس کا مکیلی اور موزونی ہونا ہے، لہذا قیاس کی بنیاد پر ہر مکیلی اور موزونی چیز کا یہی حکم ہوگا اور یہ حکم طعام کے ساتھ مخصوص نہیں ہوگا۔

۳۔ امام شافعی، امام محمد اور امام زفر وغیرہ کا مذہب:

امام شافعی، امام محمد اور ان کے موافقین کا نقطہ نظر یہ ہے کہ خریدار کے لئے کسی بھی چیز کو خرید کر اس پر قبضہ کرنے سے پہلے آگے بیچنا مطلقاً جائز نہیں ہے، خواہ خرید کردہ چیز طعام ہو یا غیر طعام، منقولہ ہو یا غیر منقولہ، مکیلی چیز ہو یا موزونی۔ مذکورہ نقطہ نظر حضرت عبداللہ بن عباس، امام شافعی اور ان کے اکثر اصحاب کا ہے اور امام احمد کی ایک روایت ہے اور حنفیہ میں سے امام محمد بن حسن اور امام زفر کا ہے۔

امام شافعی کتاب الام میں اپنا نقطہ نظر بیان کرتے ہوئے لکھتے ہیں:

فمن ابتاع شيئا كائنا ما كان فليس له ان يبيعه حتى يقبضه. (۶)

”جس شخص نے کسی بھی چیز کو خریدا تو اس کے لئے خریدنے کے بعد قبضہ کرنے سے پہلے بیچنا جائز نہیں ہے۔“

اسی طرح ابن قدامہ امام احمد سے منقول مذکورہ روایت کو بیان کرتے ہوئے لکھتے ہیں:

عن احمد رواية اخرى لا يجوز بيع شئى قبل قبضه اختارها ابن عقيل و روى ذلك عن ابن عباس . (۷)

”امام احمد سے ایک دوسری روایت بھی ہے کہ کسی بھی چیز کو اس پر قبضہ سے پہلے بیچنا جائز نہیں ہے، اس روایت کو ابن عقیل نے اختیار کیا ہے اور اسی طرح کا قول حضرت عبداللہ بن عباس سے بھی مروی ہے۔“

نیز امام شافعی کی موافقت میں امام محمد بن حسن شیبانی اپنی کتاب میں ایک مسئلہ بیان کرتے ہوئے اپنا نقطہ نظر لکھتے ہیں:

رجل اشترى دارا فباعها قبل القبض فهو جائز وهو قول ابى يوسف رحمه الله و قال محمد رحمه لا يجوز . (۸)

”ایک آدمی نے گھر خریدا پھر اسے قبضہ سے پہلے بیچ دیا تو یہ جائز ہے اور یہ امام ابو یوسف کا قول ہے جبکہ امام محمد فرماتے ہیں کہ یہ جائز نہیں ہے۔“

شافعیہ اور ان کے موافقین کے دلائل:

امام شافعی، امام محمد اور ان کے موافقین مطلقاً ممانعت کے نقطہ نظر کے اثبات کے لئے درج ذیل دلائل پیش کرتے

ہیں:

پہلی دلیل:

علامہ شیرازی امام شافعی کے اس نقطہ نظر کی دلیل بیان کرتے ہوئے لکھتے ہیں:

ولا يجوز بيع ما لم يستقر ملكه عليه ... قبل القبض ؛ لما رود ؛ ان حكيم بن حزام قال

: يا رسول الله ، انى ابيع بيوعا كثيرة فما يحل لى منها مما يحرم ؟ قال : ((لا تبع مالم

تقبضه)) (۹)

”ان تمام چیزوں کو قبضہ سے پہلے بیچنا جائز نہیں ہے جن چیزوں پر مالک کی ملکیت قرار نہیں پکڑتی ہے... اسکی وجہ حدیث مبارکہ ہے کہ حضرت حکیم بن حزام نے سوال کیا کہ اے اللہ کے رسول ﷺ میں خرید و فروخت کثرت کے ساتھ کرتا ہوں ان میں سے کون سی چیزیں میرے لئے حلال ہیں اور کون سی چیزیں میرے لئے حرام ہیں؟ تو آپ ﷺ نے فرمایا کہ تم کسی بھی ایسی چیز کو مت بیچو جو ابھی تمہارے قبضہ

میں نہیں آئی۔“

گویا کہ مذکورہ عبارت میں ”لا تبع ما لم تقبضه“ کے الفاظ میں ”ما“ کے عموم سے استدلال کیا گیا ہے کہ تمام چیزوں میں قبضہ سے پہلے فروخت کی ممانعت ہے لہذا کسی بھی چیز کو فروخت کرنے کے لئے قبضہ کرنا ضروری ہے۔ دوسری دلیل:

امام شافعی اور ان کے موافقین کی دوسری دلیل حضرت عبداللہ بن عمرؓ کی درج ذیل روایت ہے:

ان رسول اللہ ﷺ نہی ان تباع السلع حیث تباع حتی یحوزها التجار الی رحالہم. (۱۰)

”یقیناً اللہ کے رسول ﷺ نے سامان کو خریداری کے مقام پر ہی بیچنے سے منع کیا ہے یہاں تک کہ اس سامان کو تاجر لوگ اپنے ٹھکانوں کی طرف منتقل نہ کر دیں۔“

اس حدیث مبارکہ میں آپ ﷺ نے قبضہ سے پہلے فروخت کی ممانعت کو ہر قسم کے سامان کے بارے میں عام رکھا ہے اور طعام کے ساتھ حکم کو مقید نہیں کیا، جس سے یہ بات واضح ہوتی ہے کہ قبضہ سے قبل فروخت کی ممانعت کا تعلق صرف طعام کے ساتھ خاص نہیں ہے، بلکہ ہر قسم کی چیز کو خریدنے کی صورت میں قبضہ سے پہلے فروخت کرنا منع ہے۔ تیسری دلیل:

مذکورہ نقطہ نظر کے اثبات کے لئے حضرت عبداللہ بن عباسؓ کی رائے بھی بطور دلیل پیش کی جاتی ہے، جیسے کہ

کتاب الام میں ہے:

عن ابن عباسؓ قال ((اما الذی نہی عنہ رسول اللہ ﷺ ان یباع حتی یقبض ، الطعام)) قال ابن عباسؓ براهیہ ولا احسب کل شیء الا مثله: (قال الشافعی) وبهذا ناخذ ، فمن ابتاع شیئا کائنا ما کان فلیس له ان یبعہ حتی یقبضه. (۱۱)

”ابن عباس سے روایت ہے کہ طعام ہی وہ چیز ہے جس کے بارے میں نبی کریم ﷺ نے قبضہ سے پہلے بیچنے سے منع فرمایا، ابن عباس اپنی رائے سے فرماتے ہیں کہ میں تو ہر چیز کو طعام جیسی ہی سمجھتا ہوں، امام شافعی فرماتے ہیں کہ ہم اسی رائے کو لیتے ہیں، لہذا جس شخص نے کسی بھی چیز کو خریدنا تو اس خریدار کے لئے اس چیز پر قبضہ کرنے سے پہلے اس کو بیچنا جائز نہیں ہے۔“

حاصل یہ ہے کہ حضرت عبداللہ بن عباس نے طعام کو قبضہ سے پہلے فروخت کرنے کی ممانعت کا تذکرہ کرنے کے بعد ہر چیز کو طعام کے مثل قرار دیا، جس سے یہ بات ثابت ہوئی کہ حدیث کے راوی کے نزدیک یہ ممانعت صرف طعام کے ساتھ مخصوص نہیں ہے بلکہ ہر چیز کے ساتھ اس ممانعت کا تعلق ہے، لہذا تمام اشیاء میں مطلقاً قبضہ سے پہلے فروخت کی ممانعت

ہے۔

چوتھی دلیل:

مذکورہ نقطہ نظر کے اثبات کے لئے دلیل عقلی کے طور پر حضرت عبداللہ بن عمرو کی درج ذیل روایت بھی پیش کی جاتی

ہے:

عن عبد اللہ بن عمرو ان رسول اللہ ﷺ قال : ((لا یحل سلف و بیع ، ولا شرطان فی

بیع ولا ریح مالم یضمن)) هذا حدیث حسن صحیح (۱۲)

”حضرت عبداللہ بن عمرو سے روایت ہے کہ اللہ کے رسل ﷺ نے فرمایا کہ سلف اور بیع حلال نہیں اسی

طرح ایک بیع میں دو شرطیں اور اس چیز کا نفع حلال نہیں جس کی ضمان نہیں لی۔“

الغرض مذکورہ حدیث مبارکہ میں نبی کریم ﷺ نے ایسی چیز کا نفع لینے سے منع کیا ہے جو ابھی ضمان میں داخل نہیں

ہوئی اور اگر قبضہ کرنے سے پہلے کسی چیز کو خرید کر فروخت کر دیا جائے تو اس صورت میں ایسی چیز کا نفع لینا لازم آتا ہے جو ابھی

ضمان میں داخل نہیں ہوئی، کیونکہ خریدار کی ضمانت میں بیع اس وقت داخل ہوتا ہے جب خریدار اس چیز پر قبضہ کر لے، لہذا اگر

کوئی شخص خریدی ہوئی چیز کو قبضہ کرنے سے پہلے نفع کے ساتھ بیچتا ہے تو یہ ایسی چیز کا نفع وصول کرنا ہوگا جو ابھی اس کی ضمانت

میں نہیں آئی، یہ بات مذکورہ حدیث کی رو سے ممنوع ہے اور یہ علت جس طرح طعام میں پائی جاتی ہے اسی طرح غیر طعام میں

بھی پائی جاتی ہے، لہذا مطلقاً تمام اشیاء میں خریداری کے بعد قبضہ کرنے سے پہلے فروخت کرنے کی ممانعت ہوگی۔

پانچویں دلیل:

امام شافعی کے نقطہ نظر کے اثبات کے لئے دلیل عقلی بیان کرتے ہوئے امام شیرازی لکھتے ہیں:

ولان ملکہ علیہ غیر مستقر لانه ربما هلك فانفسخ العقد و ذلک غرر من غیر حاجة

فلم یجز . (۱۳)

”اسلئے کہ خریدار کی ملکیت بیع پر مضبوط نہیں ہے کیونکہ اگر بیع ہلاک ہو جاتا ہے تو معاملہ ختم ہو جائے گا اور یہ

کسی ضرورت کے بغیر غرر ہے جو کہ جائز نہیں ہے۔“

مذکورہ دلیل عقلی کا حاصل یہ ہے کہ کسی چیز کو خرید کر قبضہ کرنے سے پہلے فروخت کرنے کی صورت میں ہو سکتا ہے

کہ یہ شخص اپنے خریدار کو وہ چیز حوالے نہ کر سکے، اسلئے کہ اگر وہ چیز قبضہ سے پہلے ہلاک ہوگئی تو معاملہ ہی ختم ہو جائے گا اس

صورت میں کسی ضرورت کے بغیر غرر لازم آئے گا جو کہ جائز نہیں ہے، لہذا جس چیز کی وجہ سے بلا ضرورت غرر لازم آ رہا ہے تو

وہ چیز بھی جائز نہیں ہوگی۔

چھٹی دلیل:

مذکورہ نقطہ نظر چونکہ حنفیہ میں سے امام محمد بن حسن کا بھی ہے اور مطلقاً عدم جواز کے مؤقف کو اختیار کرنے کے لئے علامہ بابر ترقی ان کے دلائل نقلیہ و عقلیہ کو جامعیت اور اختصار کے ساتھ بیان کرتے ہوئے لکھتے ہیں:

وقال محمد لا يجوز رجوعاً الى اطلاق الحديث و اعتباراً بالمنقول بجامع عدم القبض فيهما و صار كالأجاره فانها في العقار لا تجوز قبل القبض والجامع اشتمالهما على ربح ما لم يضمن فان المقصود من البيع الربح و ربح ما لم يضمن منهى عنه شرعاً والنهي يقتضى الفساد فيكون البيع فاسداً قبل القبض لانه لم يدخل في ضمانه كما في الاجارة. (۱۴)

”امام محمد فرماتے ہیں کہ زمین کو بھی قبضہ سے پہلے بیچنا جائز نہیں ہے کیونکہ اس سلسلے میں حدیث مبارکہ مطلق ہے اور غیر منقولہ کو ہم منقولہ اشیاء پر ہی قیاس کرتے ہیں کیونکہ قبضہ کا نہ ہونا ان دونوں میں مشترک چیز ہے اور غیر منقولہ چیز کو بیچنا ایسے ہی ہے جیسے اس کو کرایہ پر دینا اور غیر منقولہ کو کرایہ پر دینا قبضہ سے پہلے جائز نہیں ہے اور اس صورت میں ان دونوں میں قدر مشترک غیر مضمون چیز کا نفع حاصل کرنا ہے کیونکہ بیع سے مقصود نفع کا حصول ہے اور غیر مضمون چیز کا نفع حاصل کرنا شرعاً ممنوع ہے اور شرعاً کسی چیز کا ممنوع ہونا اس کے فاسد ہونے کا تقاضا کرتا ہے لہذا قبضہ سے پہلے بیع کرنا ضمانت میں نہ ہونے کی وجہ سے فاسد ہوگا جیسے کہ غیر منقولہ کو قبضہ سے پہلے کرایہ پر دینا درست نہیں ہے۔“

گویا کہ امام محمد بن حسن قبضہ سے پہلے فروخت کرنے کی ممانعت میں عموم کا نقطہ نظر اختیار کرنے میں حدیث مبارکہ کے عموم کو نقلی طور پر اور ضمان سے پہلے فروخت کرنے کی ممانعت کے عموم کو عقلی طور پر بنیاد بناتے ہیں، ان دو بنیادوں کی وجہ سے وہ تمام اشیاء میں قبضہ سے پہلے فروخت کی ممانعت کے قائل ہیں۔

۴۔ امام مالک کا مذہب:

قبضہ سے پہلے فروخت کی شرعی حیثیت کے بارے میں امام مالک کے مذہب کو بیان کرتے ہوئے سب سے پہلے نفس مذہب، پھر مذہب کی شرائط، پھر مذہب سے استثنائی صورتوں کا تذکرہ کیا جائے گا اور سب سے آخر میں امام مالک کے مذہب کا خلاصہ تحریر کیا جائے گا چنانچہ ذیل میں سب سے پہلے مالکیہ کے نفس مذہب کو بیان کیا جاتا ہے۔

مالکیہ کا نفس مذہب:

مالکیہ کے مذکورہ مسئلہ میں نفس مذہب کو بیان کرتے ہوئے ابن رشد لکھتے ہیں:

اما بيع ماسوى الطعام قبل القبض فلا خلاف فى مذهب مالك فى اجازته و اما الطعام الربوى فلا خلاف فى مذهبه ان القبض شرط فى بيعه و اما غير الربوى من الطعام فعنه

فی ذلک روایتان احدهما المنع وهی الاشهر... والروایة الاخری الجواز (۱۵) ”طعام کے علاوہ دیگر اشیاء کو قبضہ سے پہلے فروخت کرنے کے جواز کے بارے میں امام مالک کے مذہب میں کوئی اختلاف نہیں ہے اور طعام کی وہ صورت جس میں ربا جاری ہوتا ہے اس کی بیع کیلئے قبضہ کے شرط ہونے میں بھی امام مالک کے مذہب میں کوئی اختلاف نہیں ہے اور طعام کی غیر ربا والی صورت میں دو روایتیں ہیں ایک عدم جواز کی ہے جو کہ زیادہ مشہور ہے... اور دوسری روایت جواز کی ہے۔“

مذکورہ مذہب کی شرائط:

علامہ درریر امام مالک کے اس نقطہ نظر کی شرائط کو بیان کرتے ہوئے لکھتے ہیں:

(وجاز) لمشترو و موهوب شیئا (البيع قبل القبض) من البائع والواهب (الامطلق طعام المعاوضة) ای الذی فی مقابلة شیء واراد بمطلقه ربویا کقمح او لا کتفاح فلا یجوز بیعه قبل قبضه... و محل المنع حیث (اخذ) ای اشتری (بکیل) او وزن او عدد لا جزافاً فیجوز بیعه قبل قبضه لدخوله فی ضمان المشتري بمجرد العقد فهو مقبوض حکماً فلیس فیہ توالی عقدتی بیع لم یتخللهما قبض.. (۱۶)

”کسی چیز کے خریدار کے لئے اس چیز کو بائع سے قبضہ لئے بغیر بیچنا جائز ہے اسی طرح موهوب کے لئے ہبہ شدہ چیز پر واہب کی طرف سے قبضہ حاصل کرنے سے پہلے بیچنا جائز ہے البتہ معاوضہ والے طعام کو مطلقاً بیچنا جائز نہیں ہے، یعنی وہ چیز جو کسی دوسری چیز کے مقابلہ میں ہو اور مطلق سے مراد یہ ہے کہ وہ طعام ربوی ہو جیسے کہ گندم یا ربوی نہ ہو جیسے کہ سیب لہذا ان چیزوں کو قبضہ کرنے سے پہلے بیچنا جائز نہیں ہے... اور اس ممانعت کی صورت یہ ہے کہ مشتری نے کیل یا وزن یا عدد کی شرط کے ساتھ خریدا ہو اندازے کے ساتھ نہ خریدا ہو، لہذا اگر اندازے کے ساتھ خریدا ہو تو پھر بھی قبضہ سے پہلے اس چیز کو بیچنا جائز ہے اسلئے کہ وہ چیز صرف عقد کرنے کے ساتھ ہی خریدار کی ضمان میں داخل ہو جاتی ہے، لہذا وہ حکمی اعتبار سے خریدار کے قبضہ میں کہلاتی ہے اور اس میں خرید و فروخت کے دو ایسے معاملے کا پے در پے کرنا لازم نہیں آتا جن کے درمیان میں قبضہ نہ آیا ہو۔“

مذکورہ عبارت میں بنیادی طور پر مالکیہ کے مذہب کی دو شرائط بیان کی گئی ہیں جنہیں مرتب انداز میں خلاصہ

مذہب کے عنوان کے تحت بیان کر دیا گیا ہے۔

قبضہ کی صحت کی ذیلی شرائط اور استثنائی صورتیں:

علامہ دسوقی قبضہ کی صحت کی ذیلی شرط کو بیان کرتے ہوئے لکھتے ہیں:

و يجوز بيعه بعد قبضه حال كونه لم يقبض من نفسه لنفسه فان قبض من نفسه لنفسه منع

بيعه لان هذا القبض الواقع بين العقدین كلقبض. (۷۱)

”اور قبضہ کے بعد اس کو بیچنا اس حال میں جائز ہے جبکہ اس نے اپنے نفس سے اپنے لئے ہی قبضہ نہ کیا ہو پھر اگر اس نے اپنے نفس سے اپنے لئے ہی قبضہ کیا ہو تو اس کی بیع کو منع کیا جائے گا کیونکہ دو عقدوں کے درمیان آنے والے اس قبضہ کی حیثیت ایسے ہی ہے جیسے کہ قبضہ ہی نہیں ہوا۔“

البتہ قبضہ کی اس ذیلی شرط سے استثنائی صورت کا تذکرہ کرتے ہوئے علامہ درردیر لکھتے ہیں:

(الا) ان يكون القابض من نفسه ممن يتولى طرفى العقد (کو وصی یتیمہ) و والد لولاية

الصغير بن و سيد لعبدیه فيجوز بيع طعام احدهما للآخر ثم بيعه عليه لاجنبی قبل قبضه

لمن اشتراه له. (۱۸)

(مذکورہ عبارت میں بیان کردہ استثنائی صورت کا حاصل یہ ہے کہ) جب اپنی ذات سے ہی قبضہ کرنے والا شخص ایسا ہو جو کسی معاملے کی دونوں اطراف کا ولی ہو، جیسے دو یتیموں کا وصی یا دو نابالغ بچوں کا والد ہے یا دو غلاموں کا مالک ہے تو اس صورت میں اس خرابی کے لازم آنے کے باوجود طعام کی بیع کو ناجائز قرار نہیں دیا جائے گا، چنانچہ اگر وصی اپنے زیر تربیت دو یتیموں میں سے ایک کے طعام کو دوسرے کے ہاتھ بیچتا ہے پھر اس طعام کو اس کے مشتری کی طرف سے اپنے قبضہ کرنے سے پہلے ہی اس کو کسی اجنبی کے ہاتھ بیچ دیتا ہے تو اس وصی کا یہ عمل شرعاً درست ہے کیونکہ یہ وصی عقد کے دونوں اطراف کا سرپرست ہے۔

خلاصہ مذہب:

الغرض مالکیہ کے مذہب کا حاصل یہ ہے کہ تمام اشیاء میں سے صرف طعام ہی ایسی چیز ہے جسے قبضہ سے پہلے بیچنا جائز نہیں ہے، خواہ وہ طعام ربوی ہو جیسے کہ گندم ہے یا غیر ربوی ہو جیسے کہ سیب ہے، جبکہ طعام کے علاوہ جتنی بھی اشیاء ہیں ان سب کو قبضہ سے پہلے بیچنا جائز ہے۔

پھر مالکیہ نے طعام کی بیع کے فاسد ہونے کے لئے درج ذیل دو شرطیں بھی لگائی ہیں:

پہلی شرط یہ ہے کہ وہ طعام کسی معاوضہ کے ذریعے سے ملکیت میں آیا ہو جیسے کہ خریداری یا کرایہ داری یا صلح یا کسی جرم کے تاوان یا اس کے علاوہ کسی دیگر معاوضہ والے عقد میں سے کسی عقد کے نتیجے میں ملکیت حاصل ہوئی ہو، لہذا اگر طعام کسی شخص کی ملکیت میں ہے یا میراث وغیرہ کی وجہ سے آیا ہو تو اس صورت میں اس طعام کو قبضہ سے پہلے بیچنا جائز ہے۔

دوسری شرط یہ ہے کہ وہ عقد معاوضہ کیل یا وزن یا عدد کی بنیاد پر ہو پھر وہ اس کو کیل یا وزن یا عدد کی شرط کے ساتھ خرید کر طعام کو قبضہ سے پہلے بیچے، لہذا اگر کسی شخص نے طعام کو عقد معاوضہ میں اندازے کی بنیاد پر خرید پھر اس طعام کو قبضہ

سے پہلے بیچ دیا تو یہ بیچنا جائز ہوگا، خواہ یہ شخص طعام کو اندازے کی بنیاد پر آگے بیچے، یا کیل کی شرط کے ساتھ بیچے، لیکن اگر طعام کو کیل کی بنیاد پر خریدتا تو اب اس طعام کو قبضہ سے پہلے بیچنا جائز نہیں ہوگا، خواہ اس طعام کو آگے کیل کی شرط کے ساتھ بیچے یا اندازے کے ساتھ بیچے۔

اسی طرح امام مالک کے نزدیک قبضہ کے صحیح ہونے کی ذیلی شرط یہ بھی ہے کہ قبضہ کرنے والا شخص اپنی ذات سے اپنے نفس کے لئے ہی قبضہ نہ کرے، لہذا اگر قبضہ کرنے والے شخص نے اپنی ذات کے لئے اپنے نفس سے ہی قبضہ کیا تو اس بیع کو ممنوع قرار دیا جائے گا، کیونکہ اس صورت میں دو معاملوں کے درمیان اس قبضہ کی حیثیت بالکل ایسے ہی ہے جیسے کہ قبضہ نہ کرنے کی ہوتی ہے۔

مذکورہ شرط کو مد نظر رکھتے ہوئے اس کی مثال یہ ہے کہ اگر کسی شخص نے طعام کے بیچنے کا کسی کو وکیل بنایا اور اس وکیل نے وہ طعام کسی اجنبی کے ہاتھ بیچ دیا اور اس اجنبی کے ہاتھ پر قبضہ کرنے سے پہلے اس وکیل نے وہ طعام اس سے اپنے لئے خرید لیا تو اس صورت میں وکیل کا اجنبی شخص سے یہ معاملہ کرنا ٹھیک نہیں ہے، کیونکہ اس صورت میں یہ شخص اپنے نفس سے اپنے ہی لئے قبضہ کر رہا ہے اور یہ درست نہیں ہے۔ اسی طرح اگر طعام کے خریدنے کا اس کو وکیل بنایا اور وکیل نے وہ طعام خرید کر اس پر قبضہ کر لیا پھر اس طعام کو اجنبی کے ہاتھ بیچ دیا اور اجنبی کے ہاتھ پر قبضہ کرنے سے پہلے پہلے اس نے اس سے خرید لیا، تو اس صورت میں اس کا اپنے نفس سے اپنے لئے ہی قبضہ کرنا لازم آئے گا جو کہ جائز نہیں ہے۔

مذکورہ ذیلی شرط کا مطلب یہ ہوا کہ اس قبضہ میں قبضہ قوی قابل اعتماد ہے، لہذا اگر قبضہ قوی ہوگا تو اس کے بعد طعام کی بیع جائز ہوگی اور اگر قبضہ ضعیف ہوگا تو اس کی حیثیت چونکہ قبضہ نہ ہونے کی ہے لہذا اس صورت میں طعام کی بیع جائز نہیں ہوگی۔

مالکیہ کے دلائل:

المدونة الكبرى میں فقہ مالکی کے مذکورہ نقطہ نظر کو مدلل انداز میں بیان کرتے ہوئے لکھا ہے:

قلت : ولم وسع مالک فی ان ابیع ما اشتريت قبل ان اقبضه من جميع الاشياء کلها الطعام والشراب اذا كان جزافاً والعروض والحيوان و جميع الاشياء، و ابی ان یجیز لی ان ابیع ما اشتريت مما یوکل و یشرّب کیلاً او وزناً حتی اقبضه ؟ قال : لان النبی ﷺ نہی عن بیع الطعام حتی یتوفی وهو عندنا علی الکیل والوزن و کل شیء ما خلا الطعام والشراب فهو جائز ان تبعه قبل ان تستوفیه ان کنت اشتريته و زنا او کیلاً او جزافاً فهو سواء ، وان کان الحدیث انما جاء فی الطعام وحده . قلت و لم وسع مالک فی ان ابیع ما اشتريت من الطعام جزافاً قبل ان اقبضه من صاحبه الذی ابتعته منه او من

غیرہ؟ قال : لانه لما اشترى الطعام جزافا فكانه انما اشترى سلعة بعينها فلا باس ان تبیع ذلك قبل القبض. (۱۹)

”میں نے سوال کیا کہ امام مالک نے اس بات میں کیوں وسعت اختیار کی ہے کہ میں کھانے پینے والی تمام اشیاء کو اندازے کے ساتھ خریدنے کی صورت میں، ساز و سامان کو، جانوروں کو اور اس کے علاوہ دیگر اشیاء کو قبضہ سے پہلے بیچ سکتا ہوں اور اس بات سے کیوں انکار کیا کہ میں کھانے پینے والی چیزوں کو کیل یا وزن کی شرط کے ساتھ خریدنے کی صورت میں قبضہ کرنے سے پہلے مت بیچوں تو جواب دیتے ہوئے کہا اسلئے کہ نبی کریم ﷺ نے طعام کو استیفاء سے پہلے بیچنے سے منع فرمایا ہے اور اس کا تعلق ہمارے نزدیک کیل اور وزن کے ساتھ ہے اور طعام اور شراب کے علاوہ ہر چیز کو استیفاء سے پہلے بیچنا جائز ہے خواہ اس کو کیل یا وزن یا اندازے کی بنیاد پر خریدا ہو کیونکہ حدیث مبارکہ میں ممانعت صرف طعام کے بارے میں آئی ہے پھر میں نے سوال کیا کہ امام مالک نے کیوں اجازت دی ہے کہ میں اندازے کی بنیاد پر خریدے جانے والے طعام کو قبضہ کرنے سے پہلے اس طعام کے بائع کو یا کسی دوسرے شخص کے ہاتھ بیچ سکتا ہوں تو جواب دیا کیونکہ جب طعام کو اندازے کے ساتھ خریدا تو گویا کہ اس نے کسی متعینہ سامان کو خریدا ہے لہذا اس صورت میں قبضہ سے پہلے بیچنے میں کوئی حرج نہیں ہے۔“

گویا کہ امام مالک کے مشہور نقطہ نظر کے بنیادی طور پر دو حصے ہیں:

ایک تو یہ کہ اس ممانعت کا تعلق صرف طعام کے ساتھ مخصوص ہے اس حصے کے اثبات کے لئے امام مالک ان احادیث کو ذکر کرتے ہیں جن میں ممانعت کے ساتھ لفظ طعام خاص طور پر مذکور ہے، البتہ نقطہ نظر کے دوسرے حصے یعنی طعام کی ممانعت کو کیل یا وزن کے ساتھ مخصوص کرنے اور اندازے کی صورت میں قبضہ سے پہلے فروخت کے جواز کی وجہ یہ ہے کہ احادیث مبارکہ میں طعام کو قبضہ سے پہلے بیچنے کی ممانعت میں استیفاء کی شرط بھی ہے اور استیفاء سے مراد ان کے نزدیک کیل اور وزن ہے، لہذا کیل اور وزن کی صورت میں تو طعام کی قبضہ سے پہلے فروخت کی ممانعت ہوگی اور اندازے کی صورت میں اگر خریداری کی گئی ہو تو پھر ممانعت نہیں ہوگی۔

۵۔ امام احمد بن حنبل کا مذہب:

کسی چیز کو خرید کر اس پر قبضہ کرنے سے پہلے بیچنے کے جواز اور عدم جواز کے بارے میں امام احمد بن حنبل سے درج ذیل چند روایتیں منقول ہیں۔

پہلی روایت: امام احمد بن حنبل کے نزدیک صرف ملکیتی، موزونی اور عددی اشیاء میں خریدار کے لیے قبضہ سے پہلے بیچنا جائز نہیں ہے۔ (۲۰)

دوسری روایت: مذکورہ مسئلہ میں امام احمد بن حنبل سے ایک روایت یہ بھی منقول ہے کہ اس ممانعت کا تعلق صرف طعام کے ساتھ مخصوص ہے۔ (۲۱)

تیسری روایت: مذکورہ مسئلہ میں امام احمد بن حنبل سے ایک روایت یہ ہے کہ کسی بھی چیز کو خرید کر اس پر قبضہ کرنے سے پہلے آگے بیچنا جائز نہیں ہے۔ (۲۲)

چوتھی روایت: مذکورہ مسئلہ میں امام احمد بن حنبل سے ایک تفصیلی روایت بھی منقول ہے جس کا حاصل یہ ہے کہ جو چیز متعین ہو تو اس متعینہ چیز کو قبضہ سے پہلے بیچنا جائز ہے جیسے کہ غلہ کا ایک ڈھیر کیل کے بغیر بیچا گیا ہو، تو ایسے غلہ کے ڈھیر کو قبضہ سے پہلے بھی بیچنا جائز ہے اور جو چیز متعین نہ ہو تو اسے قبضہ سے پہلے بیچنا جائز نہیں ہے جیسے کہ غلہ کے ڈھیر میں سے ایک کلو کو گر بیچ دیا جائے تو اسے کیل یا وزن کرنے کے بعد قبضہ کرنے سے پہلے بیچنا جائز نہیں ہے۔ (۲۳)

امام احمد بن حنبل کی مذکورہ آخری روایت امام مالک کے مذہب کے قریب قریب ہے کہ ان کے نزدیک بھی ایسے غلہ کو قبضہ سے پہلے بیچنا جائز ہے جسے اندازے کی بنیاد پر خرید گیا ہو، البتہ امام مالک کے نقطہ نظر میں طعام کی تخصیص ہے جبکہ امام احمد بن حنبل کی اس روایت میں اجازت اور عدم اجازت کا تعلق صرف طعام کے ساتھ مخصوص نہیں ہے، بلکہ عام ہے۔

مذکورہ روایات میں سے اصح روایت اور اس کے دلائل:

مذکورہ مسئلہ میں امام احمد بن حنبل سے منقول کل چار روایات ہیں جن میں سے اصح روایت کے حوالے سے یہ بات تو واضح ہے کہ مذکورہ بیان کردہ تحریر کے مطابق تیسری اور چوتھی روایت ان کا مذہب نہیں ہے البتہ پہلی اور دوسری روایت کے بارے میں باہم ترجیح کے حوالے سے تعبیرات مختلف ہیں۔

جبکہ اس اختلاف میں تطبیق کی صورت پیدا کرتے ہوئے ابن قدامہ لکھتے ہیں:

يحتمل انه اراد المكيل والموزون، والمعدود من الطعام الذي ورد النص بمنع بيعه،
وهذا اظهر دليلاً واحسن. (۲۴)

”اس کا بھی احتمال ہے کہ مکیلی، موزونی اور عددی سے مراد وہی طعام ہو جس کے بیچنے کے بارے میں نص آئی ہے، یہ بات دلیل کے اعتبار سے زیادہ ظاہر اور عمدہ ہے۔“

الغرض امام احمد بن حنبل سے مذکورہ چار روایات میں سے اصح اور ارجح روایت کے حوالے سے حنا بلہ کے مذہب کو بیان کرنے والی تعبیرات آپس میں مختلف ہیں۔ بعض تعبیرات کے مطابق مذکورہ روایات میں سے پہلی روایت راجح ہے اور بعض تعبیرات کے مطابق دوسری تعبیر اصح اور ارجح ہے، جبکہ علامہ ابن قدامہ مذکورہ دونوں روایات میں تطبیق دیتے ہوئے کہتے ہیں کہ طعام کے ساتھ قبضہ سے پہلے بیچنے کی ممانعت اس صورت میں ہے جبکہ طعام کو کیل یا وزن یا عدد کی بنیاد پر خرید گیا ہو، اس تطبیق کو علامہ ابن قدامہ دلیل کے اعتبار سے سب سے زیادہ عمدہ اور بہتر قرار دیتے ہیں، گویا کہ علامہ ابن قدامہ کے

نزدیک ان دونوں روایات میں مقصود کے اعتبار سے کوئی اختلاف نہیں ہے، صرف تعبیر اور الفاظ کا فرق ہے اور یہی بات زیادہ بہتر بھی معلوم ہوتی ہے۔

مذکورہ راجح نقطہ نظر کی دلیل:

امام احمد بن حنبل کے راجح نقطہ نظر کی دلیل بیان کرتے ہوئے علامہ ابن قدامہ لکھتے ہیں:

وقال ابن عبد البر الاصح عن احمد بن حنبل ان الذي يمنع من بيعه قبل قبضه هو الطعام و ذلك لان النبي ﷺ نهى عن بيع الطعام قبل قبضه فمفهومه اباحة بيع ماسواه قبل قبضه (۲۵)

نیز علامہ ابن قدامہ حنفیین کے دلائل کا جواب دیتے ہوئے لکھتے ہیں:

فاما احاديثهم فقد قيل لم يصح منها الاحديث الطعام وهو حجة لنا بمفهومه فان تخصيصه الطعام بالهوى عن بيعه قبل قبضه يدل على اباحة ذلك فيما سواه. (۲۶)

”حنافین کی پیش کردہ روایات کے بارے میں کہا گیا ہے کہ ان میں سے حدیث طعام کے علاوہ کوئی دوسری روایت صحیح نہیں ہے اور یہ حدیث مبارکہ اپنے مفہوم کے اعتبار سے ہمارے لئے دلیل ہے کیونکہ قبضہ سے پہلے بیع کی ممانعت میں طعام کی تخصیص کرنا اس بات پر دلالت کرتا ہے کہ اس کے علاوہ دیگر اشیاء میں قبضہ سے پہلے بیع کی اجازت ہے۔“

مذکورہ دلیل کا حاصل یہ ہے کہ امام احمد بن حنبل نے بنیادی طور پر اپنے نقطہ نظر کے اثبات کے لئے ان احادیث مبارکہ سے استدلال کیا ہے جن میں آپ ﷺ نے قبضہ سے پہلے فروخت کی ممانعت کا تعلق صراحاً صرف طعام کے ساتھ متقید کیا ہے، جس کی وجہ سے امام احمد بن حنبل اس ممانعت کا تعلق صرف طعام کے ساتھ قائم کرتے ہوئے کہتے ہیں کہ اگر اس ممانعت کا تعلق طعام کے علاوہ دیگر اشیاء کے ساتھ بھی ہوتا تو پھر صرف طعام کا ذکر کرنے کی ضرورت نہیں تھی، لہذا طعام کا ذکر کرنا اس بات کی دلیل ہے کہ اس ممانعت کا تعلق صرف طعام کے ساتھ ہے، دوسری اشیاء کے ساتھ نہیں ہے۔

امام ابو حنیفہ اور امام ابو یوسف کا مذہب:

مذکورہ مسئلہ میں امام ابو حنیفہ اور امام ابو یوسف کے نزدیک اشیاء منقولہ کو قبضہ سے پہلے بیچنا جائز نہیں ہے جبکہ غیر منقولہ کو بیچنا جائز ہے، چنانچہ ان کے موقف کو بیان کرتے ہوئے علامہ مرغینانی لکھتے ہیں:

ومن اشترى شيئاً مما ينقل و يحول لم يجزله بيعه حتى يقبضه ... ويجوز بيع العقار

قبل القبض عند ابى حنيفة و ابى يوسف. (۲۷)

”جس شخص نے کسی ایسی چیز کو خریدا جسے منتقل کیا جاسکتا ہو اور تبدیل کیا جاسکتا ہو تو خریدار کے لئے اس چیز

کو قبضہ سے پہلے بیچنا جائز نہیں ہے... امام ابوحنیفہ اور امام ابو یوسف کے نزدیک عقار یعنی غیر منقولہ چیز کو بیچنا جائز ہے۔“

گویا کہ قبضہ سے پہلے فروخت کرنے کی شرعی حیثیت کے بارے میں امام ابوحنیفہ اور امام ابو یوسف کی رائے یہ ہے کہ اشیاء منقولہ کو قبضہ سے پہلے بیچنا جائز نہیں ہے، البتہ غیر منقولہ اشیاء مثلاً زمین وغیرہ کو عمومی حالات میں قبضہ سے پہلے بیچنا جائز ہے اور یہی جمہور حنفیہ کا موقف ہے۔

شیخین کے نزدیک زمین میں قبضہ سے پہلے بیچ کے جواز کی شرط:

شیخین کے نزدیک زمین کو خریدنے کی صورت میں اس پر قبضہ کرنے سے پہلے بیچنا اصولی طور پر تو جائز ہے لیکن اس کی ایک شرط بھی ہے، جس کا تذکرہ کرتے ہوئے علامہ حصکفی لکھتے ہیں:

(صحیح بیع عقار لا یخشی ہلاکہ قبل قبضہ) من بائعہ لعدم الغرر لندرة هلاک العقار

حتى لو كان علوا او على شط نهر ونحوه كان كمنقول فلا يصح اتفقا (۲۸)

”جس زمین کے ہلاک ہونے کا خطرہ نہ ہو تو اسے بائع سے قبضہ کرنے سے پہلے بیچنا جائز ہے کیونکہ اس میں غرر نہیں ہے اس لیے کہ زمین کی ہلاکت نادر ہے، لیکن اگر زمین کسی بلند جگہ پر ہو یا نہر وغیرہ کے کنارے پر ہو تو وہ زمین بھی منقولہ چیز کی طرح ہے اور اس صورت میں بیچ بالاتفاق صحیح نہیں ہے۔“

اور علامہ شامی مذکورہ عبارت میں ”ونحوہ“ کی مثال بیان کرتے ہوئے لکھتے ہیں

(قوله ونحوه) بان كان فى موضع لا يؤمن ان تغلب عليه الرمال (۲۹)

”یعنی زمین ایسی جگہ میں ہو جہاں اس زمین پر ریت کے غالب آجانے کا امکان ہو۔“

حاصل یہ ہے کہ حنفیہ کے نزدیک بھی غیر منقولہ کو قبضہ سے پہلے مطلقاً بیچنا جائز نہیں ہے بلکہ اس کے لیے ضروری ہے کہ وہ زمین ایسی ہو جس کی ہلاکت کا خطرہ نہ ہو، لہذا اگر زمین ایسی ہو جس کی ہلاکت کا خطرہ ہو تو اس صورت میں ایسی زمین کو قبضہ کرنے سے پہلے بیچنا شیخین کے نزدیک بھی جائز نہیں ہے، جیسے کہ اگر زمین بلندی پر ہے یا کسی نہر کے کنارے پر ہے یا ایسی جگہ ہے جہاں اس بات کا امکان ہے کہ ریت وغیرہ اس جگہ پر غالب آجائے، تو اس صورت میں ایسی زمین کو قبضہ سے پہلے بیچنا جائز نہیں ہے۔

شیخین کے نزدیک زمین میں قبضہ سے پہلے بیچ کے جواز کا مفہوم:

حنفیہ کے نزدیک زمین میں قبضہ سے پہلے بیچ کے جواز کا مطلب صرف بیچ کا صحیح ہونا ہے اور صحیح ہونے سے مراد بیچ

کا نافذ ہونا یا لازم ہونا مراد نہیں ہے چنانچہ علامہ شامی نے اس پہلو کو بیان کرتے ہوئے لکھا ہے

(قوله صحیح بیع عقار الخ) ای عندهما وقال محمد لا يجوز، وعبر بالصحة دون النفاذ و

اللزوم، لا نهما موقوفان علی نقد الثمن اور رضا البائع والفللبائع ابطاله ای ابطال البیع المشتري وكذا كل تصرف يقبل النقص اذا فعله المشتري قبل القبض او بعده بغير اذن البائع فللبائع ابطاله بخلاف ما لا يقبل النقص كالتق والتدبير والاستيلاء بحر... و ای بعد القبض الواقع بلاذنه لان قبض المبيع قبل نقد الثمن بلا اذن البائع غير معتبر لان له استردادہ وحسبه الى قبض الثمن. (۳۰)

”شعین کے نزدیک تو زمین کی بیع صحیح ہے اور امام محمد فرماتے ہیں کہ جائز نہیں ہے اور مسئلہ کی تعبیر صحت کے ساتھ کی ہے نفاذ اور لزوم کے ساتھ نہیں کی کیونکہ یہ دونوں امور تو ثمن کی ادائیگی یا بائع کی رضامندی پر موقوف ہوتے ہیں ورنہ بائع کو مشتری کے معاملہ کے باطل کرنے کا حق حاصل ہوتا ہے اور اسی طرح اگر مشتری قبضہ سے پہلے یا قبضہ کے بعد بائع کی اجازت کے بغیر کوئی ایسا تصرف کرتا ہے جو قبضہ کو قبول کرتا ہے تو بائع کو حق حاصل ہے کہ اسے باطل کر دے بخلاف ان تصرفات کے جو قبضہ کو قبول نہیں کرتے ہیں جیسے کہ آزاد کرنا، مدبر بنا دینا یا ام ولد بن جانا... یعنی ایسے قبضہ کے بعد جو اس کی اجازت کے بغیر واقع ہو کیونکہ ثمن ادا کرنے سے پہلے بائع کی اجازت کے بغیر بیع پر قبضہ کرنا معتبر نہیں ہے اس لیے کہ اس صورت میں بائع کے پاس بیع کو واپس لینے اور ثمن کے وصول کرنے تک روک رکھنے کا حق حاصل ہے۔“

حاصل یہ ہے کہ حنفیہ کے نزدیک زمین کی ہلاکت کا خوف نہ ہونے کی صورت میں زمین کو قبضہ سے پہلے بیچنا جائز ہے لیکن اس جواز کا مطلب بیع کا صحیح ہونا ہے اور اس جواز سے بیع کا نفاذ اور لزوم مراد نہیں ہے، یہی وجہ ہے کہ علامہ ہسکلفی نے مذکورہ عبارت میں اس مسئلہ کو بیان کرتے ہوئے ”صحیح“ کا لفظ استعمال کیا ہے، نفاذ اور لزوم کی تعبیر اختیار نہیں کی، کیونکہ بیع کا نفاذ اور لزوم تو اس صورت میں درج ذیل دو چیزوں میں سے کسی ایک چیز کی موجودگی کے ساتھ مشروط ہے۔

۱۔ یا تو مشتری خرید شدہ زمین کی قیمت بائع کو ادا کر دے۔

۲۔ یا پھر مشتری بائع کو قیمت ادا کیے بغیر ہی آگے بیچنے پر راضی کر لے۔

لیکن اگر مشتری نے بائع کی اجازت یا قیمت کی ادائیگی کے بغیر ہی اس زمین کو قبضہ کرنے سے پہلے یا قبضہ کرنے کے بعد آگے بیچ دیا یا اس میں کوئی دوسرا تصرف کر دیا تو اس صورت میں بائع کو شرعاً اختیار حاصل ہوگا کہ وہ مشتری کے اس آگے بیچنے کے عمل کو یا تصرف کو باطل کر دے، البتہ اس بطلان کے لیے یہ ضروری ہے کہ مشتری نے ایسا تصرف کیا ہو جو بطلان کو قبول کرتا ہو، لیکن اگر مشتری نے ایسا تصرف کیا جو بطلان کو قبول نہیں کرتا جیسے کہ مشتری نے غلام خرید کر اس کو آزاد کر دیا، تو اس صورت میں وہ تصرف باطل نہیں ہوگا کیونکہ بائع کو بیع کی واپسی اور ثمن کی وصولیابی تک اسے اپنے پاس روک رکھنے کا حق حاصل ہے۔

امام ابوحنیفہ اور امام ابو یوسف کے نقطہ نظر کے دلائل:

امام ابوحنیفہ اور امام ابو یوسف کے نقطہ نظر کے اثبات کے لئے نقلی دلائل وہی ہیں جو امام شافعی اور امام محمد اپنے نقطہ نظر کے اثبات کے لئے پیش کرتے ہیں کیونکہ امام ابوحنیفہ اور امام ابو یوسف بھی امام شافعی اور ان کے موافقین کی طرح مقولہ اشیاء کی بیع قبضہ سے پہلے مطلقاً ناجائز قرار دیتے ہیں، صرف عقار کی بیع کو اس عمومی حکم سے مستثنیٰ قرار دیتے ہیں، لہذا نبی کی عام ممانعت والی احادیث مبارکہ امام ابوحنیفہ، امام ابو یوسف، امام محمد بن حسن اور امام شافعی کے نقطہ نظر کے اثبات کے لئے دلیل کے طور پر مشترکہ حیثیت میں پیش کی جاسکتی ہیں، البتہ اس بات کی وضاحت باقی رہ جاتی ہے کہ امام شافعی اور ان کے موافقین کی طرح نبی کی عمومیت والی احادیث مبارکہ سے استدلال کرنے کے باوجود امام ابوحنیفہ اور امام ابو یوسف نے عقار کو اس حکم سے کس دلیل کی بنیاد پر مستثنیٰ کرتے ہوئے عقار میں قبضہ سے پہلے بیع کے جواز کا قول اختیار کیا؟ تو اس سلسلے میں حنفیہ کے استدلال کو علامہ جلال الدین خوارزمی نے سب سے زیادہ تفصیل سے بیان کیا ہے:

(قوله ولان فيه غرر انفساخ العقد على اعتبار الهلاك) لانه اذا هلك قبل القبض يفسخ البيع وعاد الى قديم ملك البائع فيكون المشتري بائعاً ملك غيره و متى قبض يتم البيع فيصير بائعاً ملك نفسه وقبل القبض لا يدري اتم البيع فيصير بائعاً ملك نفسه ام يفسخ فيصير بائعاً ملك غيره فلا يصح فتمكن فيه غرر فكان باطلاً بخلاف البيع الاول لانه لم يتمكن فيه هذا الغرر لانه متى لم يقبض المشتري وانفسخ البيع بالهلاك او قبض وتم البيع يكون البائع في الحالين بائعاً ملكه لا ملك غيره بخلاف ما نحن فيه. (۳۱)

”اگر بیع قبضہ سے پہلے ہلاک ہو جائے تو بیع فسخ ہو جاتی ہے اور بیع بائع کی سابقہ ملکیت میں واپس لوٹ آتی ہے تو اس صورت میں مشتری کسی دوسرے کی مملوکہ چیز کو بیچنے والا ہوگا اور جب مشتری قبضہ کر لیتا ہے تو بیع تام ہو جاتی ہے اور مشتری اپنی مملوکہ چیز کو بیچنے والا کہلاتا ہے اور قبضہ سے پہلے مشتری کے علم میں نہیں ہے کہ یہ بیع تام ہوگی کہ وہ اپنی مملوکہ چیز کو بیچنے والا ہوگا یا بیع فسخ ہوگی کہ وہ کسی دوسرے کی مملوکہ چیز بیچنے والا کہلائے گا جو کہ صحیح نہیں ہے تو اس غیر یقینی کیفیت کی وجہ سے اس میں غرر ہے لہذا یہ باطل ہے لیکن غرر کی یہ صورتحال پہلی بیع میں نہیں ہے کیونکہ مشتری کے قبضہ نہ کرنے کی صورت میں بیع کے ہلاک ہو جانے کی وجہ سے یا تو بیع فسخ ہو جائے گی یا پھر مشتری کے قبضہ کر لینے کی وجہ سے بیع مکمل ہو جائے گی تو دونوں صورتوں میں بائع اپنی ہی مملوکہ چیز کو بیچنے والا کہلائے گا کسی دوسرے کی مملوکہ چیز کو بیچنے والا نہیں کہلائے گا لیکن اگر خریدار قبضہ سے پہلے بیچ رہا ہے تو پھر اس میں یہ صورتحال نہیں ہے۔“

گو یا کہ مذکورہ مسئلہ میں امام ابوحنیفہ اور امام ابو یوسف کے نقطہ نظر کی دلیل کا حاصل یہ ہے کہ قبضہ سے پہلے بیچنے میں بیع کی بنیادی ارکان یعنی ایجاب و قبول ایسے افراد کی طرف سے وجود میں آتے ہیں جو شریعت کی نظر میں اس ایجاب و قبول کی اہلیت رکھتے ہیں۔ اس کے ساتھ ساتھ یہ ایجاب و قبول ایسی چیز کے بارے میں کرتے ہیں جو بیع بننے کی صلاحیت رکھتا ہے جبکہ بیع کی اجازت قرآن کریم، احادیث نبویہ اور اجماع امت سے ثابت ہے، لہذا ان تمام امور کے ہوتے ہوئے اصولی طور پر بیع میں قبضہ سے پہلے بیچنے کی اجازت ہونی چاہیے، لیکن احادیث مبارکہ میں اس کی ممانعت آتی ہے جس سے یہ بات واضح ہوتی ہے کہ ممانعت والی احادیث مبارکہ کسی علت اور بنیاد کے ساتھ معلول ہیں، لہذا جن اشیاء میں یہ علت پائی جائے گی ان کی قبضہ سے پہلے بیع ممنوع ہو جائے گی اور جن اشیاء میں یہ علت نہیں ہوگی ان میں اپنی اصل کے مطابق قبضہ سے پہلے بیع کی اجازت ہوگی کیونکہ ان اشیاء میں ممانعت والی علت نہیں ہوگی۔ ممانعت کی یہ علت قبضہ سے پہلے فروخت کرنے کی صورت میں پہلے بائع کے پاس خرید کردہ چیز کے ہلاک ہو جانے کی صورت میں دوسرے معاملہ کے ختم ہو جانے کا خطرہ ہے، کیونکہ اگر وہ چیز خریدار کے قبضہ کرنے سے پہلے بائع کے پاس ہلاک ہو جائے تو اس صورت میں بیع فسخ ہو جاتی ہے اور وہ چیز خریدار کی ملکیت سے نکل کر واپس بائع کی قدیم ملکیت میں آ جاتی ہے، لہذا اس صورت میں لازم آئے گا کہ خریدار کسی دوسرے کی مملو کہ چیز کو بیچ رہا ہے اور دوسرے کی مملو کہ چیز کو بیچنا درست نہیں ہے، لیکن جب مشتری قبضہ کر لے گا تو بیع مکمل ہو جائے گی اور وہ اپنی ہی مملو کہ چیز کو آگے بیچنے والا کہلائے گا، جبکہ قبضہ کرنے سے پہلے دونوں صورتیں ممکن ہیں کہ چیز بائع کے پاس ہلاک ہو جانے کی صورت میں بیع فسخ ہو جائے اور اس صورت میں کسی دوسرے کی مملو کہ چیز بیچنا لازم آئے اور یہ بھی ممکن ہے کہ چیز ہلاک نہ ہو اور بیع تام ہو جائے اور خریدار اپنی مملو کہ چیز بیچنے والا کہلائے، اس طرح کی صورتحال شریعت کی نظر میں غرر کہلاتی ہے اور غرر ناجائز ہے کیونکہ نبی کریم ﷺ نے غرر کی بیع سے منع فرمایا ہے لہذا یہ معاملہ ناجائز ہے۔

یہ بات واضح ہے کہ ضائع ہونے کا خطرہ صرف انہی اشیاء میں ہوتا ہے جن کو ایک جگہ سے دوسری جگہ منتقل کیا جا سکتا ہے لہذا صرف اشیاء منقولہ کی بیع کو قبضہ سے پہلے ممنوع قرار دیا جائے گا کیونکہ اس صورت میں امکان ہے کہ خرید کردہ چیز قبضہ سے پہلے ہلاک ہو جائے، اس صورت میں اگر خریدار نے اس کو آگے بیچ دیا ہوگا تو وہ اسے حوالے کرنے پر قادر نہیں ہوگا، لہذا شریعت نے پہلے ہی اس صورت میں بیع کرنے کو ممنوع قرار دیا، چونکہ زمین غیر منقولہ اشیاء میں یہ علت نہیں پائی جاتی کیونکہ زمین میں ضائع ہو جانے یا ہلاک ہو جانے کا خطرہ عام طور پر نہیں ہوتا اسلئے ممانعت کی علت نہ ہونے کی وجہ سے زمین کو قبضہ سے پہلے بیچنا ممنوع نہیں ہوگا، البتہ اگر زمین ایسی جگہ ہو جس میں ضائع ہو جانے کا خطرہ موجود ہو تو اس صورت میں ایسی زمین کو ممانعت والی علت کے پائے جانے کی وجہ سے قبضہ سے پہلے آگے بیچنا جائز نہیں ہوگا اور اس صورت میں ایسی خطرے والی زمین کا حکم بھی منقولہ اشیاء کی طرح ہوگا، نیز زمین کو قبضہ سے پہلے بیچنے کی صورت میں غیر مضمون چیز سے نفع حاصل کر لینے کی خرابی بھی لازم نہیں آتی ہے کیونکہ ضمانت تو اس چیز کی ضروری ہوتی ہے جس کے ہلاک ہو جانے کا خوف ہو اور زمین میں تو عمومی حالات میں ہلاکت کا خطرہ نہیں ہوتا، اسلئے اس میں ضمان کی بھی ضرورت نہیں ہے اور غیر مضمون چیز

سے نفع حاصل ہونا قبضہ کے پہلے بیچنے کی ممانعت کی علت ہے، جب یہ علت زمین میں پائی ہی نہیں جاتی، تو پھر اسے قبضہ سے پہلے فروخت کرنا منع بھی نہیں ہوگا۔

حنفیہ کا مفتی بہ نقطہ نظر:

قبضہ سے پہلے بیچ کے مسئلہ میں امام محمد کا حضرات شیخین سے اختلاف ہے جیسا کہ مذکورہ بالا تفصیل سے واضح ہو چکا، لیکن اس مسئلہ میں حنفیہ کے نزدیک راجح اور مفتی بہ نقطہ نظر حضرات شیخین کا ہے جیسا کہ صاحب ہدایہ کے انداز بیان سے یہ بات واضح ہوتی ہے، کیونکہ انہوں نے اس مسئلہ میں حضرات شیخین کے دلائل کو بعد میں ذکر کیا ہے اور امام محمد کے دلائل کو پہلے ذکر کیا ہے اور صاحب ہدایہ کی عادت یہ ہے کہ وہ راجح مذہب کی دلیل کو بعد میں ذکر کرتے ہیں، جیسا کہ مولانا محمد عبدالحی لکھنوی نے ہدایہ کے مقدمہ میں صاحب ہدایہ کی عادات و آداب کا تذکرہ کرتے ہوئے لکھا ہے:

ومنہا انه يؤخر دليل المذهب الذي هو المختار عنده كذا في النهاية في آخر كتاب
ادب القاضى و فى العناية فى باب البيع الفاسد و فى فتح القدير فى كتاب الصرف و فى
نتائج الافكار من عادة المصنف المستمرة ان يؤخر القوى عند ذكر الادلة على الاقوال
المختلفة ليقع المؤخر بمنزلة الجواب عن المقدم وان كان قدم القوى فى الاكثر عند
نقل الاقوال. (۳۲)

”صاحب ہدایہ کی عادات میں سے ہے کہ وہ مختار مذہب کی دلیل سب سے آخر میں ذکر کرتے ہیں یہ بات ”النهاية“ میں کتاب ادب القاضی کے آخر میں اور ”عناية“ میں باب البيع الفاسد میں اور ”فتح القدير“ میں کتاب الصرف میں درج ہے اور کتاب نتائج الافكار میں مصنف کی مستقل عادت قرار دی گئی ہے کہ وہ مختلف اقوال کے دلائل کا تذکرہ کرتے ہوئے سب سے آخر میں قوی دلیل کا تذکرہ کرتے ہیں تاکہ سب سے آخر میں آنے والا دلیل گزشتہ کا جواب بن جائے اگرچہ مختلف اقوال کو نقل کرتے ہوئے عام طور پر قوی قول کو سب سے پہلے نقل کرتے ہیں۔“

راجح نقطہ نظر:

قبضہ سے پہلے بیچ کے جواز اور عدم جواز کے بارے میں ذکر کردہ اختلافی اقوال میں سے راجح نقطہ نظر کے سلسلے میں مختلف علماء نے مختلف آراء قائم کی ہیں جن میں سے نمونہ کے طور پر چند علماء کا ترجیحی نقطہ نظر ذیل میں ذکر کیا جاتا ہے۔

(۱) امام ابو محمد علی بن زکریا کی رائے:

ابو محمد علی بن زکریا کے نزدیک مذکورہ مسئلہ میں امام ابو حنیفہ اور امام ابو یوسف کی رائے راجح ہے اور ان کے نقطہ نظر کی ترجیح بیان کرتے ہوئے امام ابو محمد علی بن زکریا لکھتے ہیں کہ:

(لا) يجوز بيع ما ينقل ويحول قبل القبض :

البخارى : عن طاووس ، عن ابن عباس ^{رضي الله عنه} قال : ((اما الذى بهى عنه النبى ^{صلى الله عليه وسلم} فهو الطعام قبل ان يقبض . قال ابن عباس : ولا احسب كل شئى الا مثله)) ، فنهى النبى ^{صلى الله عليه وسلم} عن بيع الطعام قبل القبض ، دليل على عدم جواز بيع كل ما ينقل ويحول ، (لانه) فى معناه ... و نحن لا نسلم ان المعنى الذى نهى النبى ^{صلى الله عليه وسلم} عن بيع الطعام قبل القبض لاجله هو ما ذكره ، بل معنى آخر وهو غرر انفساخ العقد بهلاك المعقود عليه قبل القبض ، والهالك فى العقار نادر . (۳۳)

مذکورہ عبارت کا حاصل یہ ہے کہ نبی کریم ^{صلی اللہ علیہ وسلم} کے فرمان میں قبضہ سے پہلے طعام کو بیچنے کی ممانعت کا تعلق منقولہ اشیاء کے ساتھ ہے، اسی طرح حضرت عبداللہ بن عباس ^{رضی اللہ عنہما} کے فرمان میں بھی ہر چیز سے مراد وہ اشیاء ہیں جو قابل نقل اور قابل تحویل ہوں، اگر اس سے مراد تمام اشیاء لی جائیں جیسے کہ حضرت عبداللہ بن عباس کے فرمان کا ظاہر ہے تو پھر یہ تعبیر اختیار کرنی ہوگی کہ مشتری پر قبضہ سے پہلے طعام کے بیچنے کی ممانعت کی وجہ یہ ہے کہ اس صورت میں غیر مضمون چیز کا نفع حاصل کرنا لازم آ رہا ہے، کیونکہ قبضہ سے پہلے وہ طعام بائع کی ضمان میں ہے اور غیر مضمون چیز کا نفع حاصل کرنا جائز نہیں ہے اور یہ قباحت جس طرح طعام میں موجود ہے، اسی طرح ممانعت کے عموم کے لیے باقی اشیاء میں بھی موجود ہے لہذا تمام اشیاء میں قبضہ سے پہلے بیچنے کی ممانعت ہے، لیکن امام زکریا لکھتے ہیں کہ ہم اس بات کو تسلیم ہی نہیں کرتے کہ قبضہ سے پہلے طعام کو بیچنے کی ممانعت کی بنیادی وجہ یہی ہے جو ذکر کی گئی ہے، بلکہ اس ممانعت کی وجہ تو یہ ہے کہ قبضہ سے پہلے معقود علیہ کے ہلاک ہونے کی صورت میں عقد کے فسخ ہو جانے کا احتمال موجود ہے اور غیر منقولہ اشیاء میں ہلاکت نادر ہے، لہذا اس ممانعت کا تعلق صرف منقولہ اشیاء کے ساتھ ہی ہوگا۔

(۲) ڈاکٹر وہبہ زحیلی کی رائے:

ڈاکٹر وہبہ زحیلی نے مذکورہ اختلافی بحث نقل کرنے کے بعد امام شافعی کی رائے کو راجح قرار دیا ہے چنانچہ وہ لکھتے

ہیں:

والظاهر رجحان راى الشافعية ، لعموم النهى عن بيع الشئى قبل قبضه فى حديث حكيم بن حزام ، دون قصره على الطعام ، ويكون حديث النهى عن الطعام فى حالة من حالات النهى لا تمنع غيرها ، وهو احتجاج بالمفهوم المخالف من الحديث ... ثم ان الملكية فى الشئى قبل القبض ضعيفة ، وفيها غرر اى احتمال الحصول وعدم الحصول ، و يترجع عدم الحصول فى حال احتكار المنتجين للسلع وايقاع البائعين

علی المکشوف فی حرج. (۳۴)

مذکورہ عبارت میں ڈاکٹر وہبہ زحیلی نے امام شافعی کے قول کی ترجیح کی وجہ حضرت حکیم بن حزام کی حدیث کو قرار دیا ہے جس میں تمام اشیاء کو خریدنے کی صورت میں قبضہ سے پہلے بیچنے کی مطلقاً ممانعت ہے اور اس میں صرف طعام کا تذکرہ نہیں ہے جبکہ کسی موقع پر صرف طعام سے ممانعت کی روایت سے یہ بات ثابت نہیں ہوتی کہ طعام کے علاوہ دیگر اشیاء میں ممانعت نہیں ہوگی، نیز ڈاکٹر وہبہ زحیلی کے نزدیک ممانعت کو صرف طعام کے ساتھ مخصوص کر دینا حدیث مبارکہ کے مفہوم مخالف سے استدلال کرنا ہے، جبکہ ممانعت کو عموم پر محمول کرنے کی تائید حضرت حکیم بن حزام کی حدیث کے صریح صاف الفاظ سے ہو رہی ہے اور صریح الفاظ سے ثابت ہونے والے حکم پر عمل کرنا مفہوم مخالف سے استدلال کرنے کے مقابلے میں زیادہ بہتر ہے، اسی طرح حضرت حکیم بن حزام کی حدیث مبارکہ کی تائید حضرت زید بن ثابت کی حدیث مبارکہ سے بھی ہو رہی ہے، نیز عقلی طور پر بھی قبضہ سے پہلے کسی چیز میں ملکیت کا ثبوت کمزور ہوتا ہے اور اس میں جس طرح اس چیز کے حاصل ہو جانے کا احتمال ہوتا ہے، اسی طرح اس چیز کے حاصل نہ ہونے کا بھی احتمال ہوتا ہے اور موجودہ دور میں کاروباری لوگوں کی ذخیرہ اندوزی کرنے میں رغبت کو دیکھتے ہوئے اس چیز کے حاصل نہ ہونے کا پہلو ہی رائج محسوس ہوتا ہے۔

(۳) ڈاکٹر علی محی الدین علی القرۃ داغی کی رائے:

ڈاکٹر علی محی الدین نے فقہاء کرام کی آراء نقل کرنے کے بعد امام مالک کے قول کو رائج قرار دیتے ہوئے لکھا ہے

کہ:

والذی یتظہر لی رجحانہ ہو ان منع التصرف فی المبیع و نحوه قبل القبض محصور فی الطعام، وان العلة هی الطعام لا غیر، وعلی هذا تدل الاحادیث الصحیحة... ولا شک ان تخصیص الطعام بالنہی عن بیعہ قبل قبضہ دلیل علی مخالفة غیرہ لہ. والواقع ان قول ابن عباس: ”واحبس کل شئی مثله“ اجتهاد محض منہ لا یكون حجة علی اجتهاد غیرہ... وقد استدلل المخالف بادلہ لا یخلو جمیعہا اما من ضعف فی سندہا، او انها لیست نصاً فی دلالتہا علی منع المبیع غیر الطعام،... وھكذا لو استعرضنا جمیع ادلتہم التی وفقت فی الاطلاع علیہا لوجدناھا اما ضعیفة لا تنھض حجة، او انها لیست نصاً فی الدعوی، والقاعدة المعروفة تقول: ”والدلیل اذا تطرق الیہ الاحتمال بطل بہ الاستدلال“. ومن جانب آخر، ان الادلة الصحیحة تدل علی جواز اجراء بعض العقود علی المبیع قبل القبض... وفي نظرنا فھذا محصور فی الطعام فلا یجوز بیعہ ولا التصرف فیہ قبل القبض، و فیما عداہ یبقی علی القاعدة العامة واللہ اعلم. (۳۵)

مذکورہ عبارت میں ڈاکٹر علی محی الدین نے امام مالک کے قول کو ترجیح دیتے ہوئے کہا ہے کہ طعام کے علاوہ دیگر تمام اشیاء میں عقد کرنے کے بعد قبضہ کرنے سے پہلے تصرف کرنا جائز ہے، صرف طعام میں اس کی ممانعت ہے، اس نقطہ نظر کی ترجیح کو انہوں نے بہت تفصیل کے ساتھ بیان کرتے ہوئے لکھا ہے کہ صحیح احادیث میں ممانعت کا تعلق صرف طعام کے ساتھ ہے، جس سے یہ بات خود بخود ثابت ہو جاتی ہے کہ طعام کے علاوہ دیگر اشیاء میں یہ ممانعت نہیں ہے اور حضرت عبداللہ بن عباس کے فرمان کو وہ ان کا ذاتی اجتہاد قرار دیتے ہیں، نیز ان کے نزدیک اس نقطہ نظر کے اختیار کرنے میں اس موضوع سے متعلق منقول تمام احادیث مبارکہ میں تطبیق بھی ہو جاتی ہے کہ ممانعت والی تمام احادیث مبارکہ کا تعلق طعام کے ساتھ ہے اور قبضہ سے پہلے تصرف کے جواز پر دلالت کرنے والی احادیث مبارکہ کا تعلق طعام کے علاوہ دیگر اشیاء کے ساتھ ہے اس طرح تمام احادیث میں تطبیق ہو جاتی ہے اور کسی قسم کا تعارض باقی نہیں رہتا۔

اس نقطہ نظر کے مخالفین کے دلائل نقلیہ ان کے نزدیک یا تو سند کے اعتبار سے ضعیف ہیں یا ان کے دلائل میں اس بات کی تصریح نہیں ہے کہ طعام کے علاوہ دیگر اشیاء کو بھی قبضہ سے پہلے بیچنے کی ممانعت ہے اور یہ دونوں امور کسی نقطہ نظر کو کمزور کرنے کے لئے کافی ہیں، پھر مخالفین کے دلائل میں ضعف کی موجودگی یا دعویٰ کے مطابق دلیل کے نہ ہونے کو انہوں نے تفصیل کے ساتھ بیان کرتے ہوئے نتیجہ بحث کے طور پر لکھا ہے کہ شریعت اسلامیہ کے عمومی قواعد کا تقاضا یہی ہے کہ عقود خاص طور پر مالی معاملات بنیادی طور پر ایجاب و قبول کے ساتھ مکمل ہو جاتے ہیں، جب ایجاب و قبول اپنی مطلوبہ شرائط کے ساتھ مکمل ہوتے ہیں تو اس پر شرعی اثرات و نتائج بھی مرتب ہوتے ہیں، لہذا ایجاب و قبول کے بعد اثرات و نتائج کے اعتبار سے کسی چیز کو مستثنیٰ کر لینا کسی صحیح دلیل کے بغیر درست نہیں ہے اور کسی صریح صحیح دلیل کے ساتھ ثابت ہونے والا استثناء صرف طعام کے ساتھ مخصوص ہے، لہذا صرف طعام میں ایجاب و قبول کے مکمل ہونے کے باوجود قبضہ سے پہلے تصرف کرنا صحیح نہیں ہوگا اور دیگر تمام اشیاء کو اپنے عمومی قاعدہ پر برقرار رکھا جائے گا۔

ڈاکٹر مفتی عبدالواحد کا نقطہ نظر:

ڈاکٹر مفتی عبدالواحد نے مذکورہ مسئلہ میں حنفیہ کا نقطہ نظر بیان کرنے کے بعد تطبیق کی راہ اختیار کرتے ہوئے لکھا ہے

کہ:

”یہ مسئلہ امام ابوحنیفہ کے نزدیک ہے جبکہ امام مالک اور امام احمد کے نزدیک کھانے پینے کی چیزوں کے علاوہ اشیاء میں قبضہ سے پیشتر بھی فروخت جائز ہے۔ اول تو اسی کی کوشش کرنی چاہیے کہ قبضہ سے قبل فروخت نہ کرے لیکن جہاں عام رواج کی بنا پر اس پر عمل کرنا دشوار ہو تو ان دو اماموں کے قول کے مطابق کھانے پینے کی چیزوں کو چھوڑ کر اور چیزوں میں قبضہ سے قبل فروخت کرنے کی گنجائش ہے اور یہ امام ابوحنیفہ کے قواعد کے منافی بھی نہیں ہے۔“ (۳۶)

خلاصہ بحث:

قبضہ سے پہلے بیع کے بارے میں مذکورہ اختلافی نقطہ نظر پر غور کرنے سے یہ بات واضح ہوتی ہے کہ امام مالک کے مسلک کی بنیاد وہ احادیث مبارکہ ہیں جن میں لفظ طعام کے تذکرہ کے ساتھ قبضہ سے پہلے بیع کی ممانعت آئی ہے لیکن کچھ احادیث مبارکہ ایسی بھی ہیں جن میں ممانعت لفظ طعام کے ساتھ خاص نہیں ہے، اسلئے امام مالک کے مسلک کے اختیار کرنے میں اگرچہ سہولت موجود ہے لیکن کچھ احادیث مبارکہ کے عموم سے اس کا ٹکراؤ ہوتا ہے، اسی وجہ سے تمام احادیث کو جمع کرنے کی غرض سے امام شافعی نے عموم کا قول اختیار کیا جس پر عمل کرنے میں اگرچہ مشقت ہے لیکن احادیث مبارکہ پر عمل ہونے کے اعتبار سے کسی قسم کا شک و شبہ باقی نہیں رہتا، گویا کہ امام شافعی کا مسلک اختیار کرنے میں احتیاط ہے، جبکہ حنفیہ کے مفتی بہ قول میں اگرچہ امام شافعی کے نقطہ نظر کی طرح عموم ہے لیکن اس کے ساتھ عقار یعنی زمین کو اس عموم سے ایک خاص شرط کے ہوتے ہوئے مستثنیٰ قرار دیا گیا ہے جس کی بنیاد کسی حدیث مبارکہ کے صریح الفاظ نہیں ہیں، البتہ یہ حضرات مذکورہ مسئلہ کی ذکر کردہ احادیث مبارکہ کو معلول قرار دے کر عقار کو اس حکم سے الگ کر دیتے ہیں جس سے ایک اعتبار سے اگرچہ عملی طور پر سہولت تو ہو جاتی ہے لیکن اس سہولت کی دلیل براہ راست حدیث مبارکہ یا کوئی نص نہیں ہے بلکہ اجتہاد اور تفقہ ہے۔

لہذا ہم کہہ سکتے ہیں کہ امام مالک کے مسلک میں سب سے زیادہ وسعت ہے اور امام شافعی کے مسلک میں سب سے زیادہ احتیاط ہے جبکہ امام ابوحنیفہ کے مسلک میں وسعت اور احتیاط دونوں کو جمع کرتے ہوئے اعتدال کا راستہ اختیار کیا گیا ہے، لہذا عمومی حالات میں امام شافعی کے نقطہ نظر کو احتیاط کے پیش نظر اختیار کرنا چاہئے کیونکہ اس صورت میں تمام مسالک پر عمل ہو جاتا ہے یا پھر حنفیہ کے مسلک کو اختیار کیا جائے کیونکہ اس صورت میں وسعت اور اعتدال کے دونوں پہلو بھی موجود ہیں اور تمام فقہی مسالک پر کافی حد تک عمل ہو جاتا ہے اور نتائج کے اعتبار سے اختلاف بھی کم ہو جاتا ہے، البتہ جہاں ان مسالک کو اختیار کرنے میں بہت زیادہ دقت اور دشواری کا سامنا کرنا پڑ رہا ہو تو پھر امام مالک کے مسلک کو اختیار کیا جاسکتا ہے۔

حواشی وحوالہ جات

- ۱- ابن حزم، ابو محمد علی بن سعید (م ۴۵۶ھ)، المحلی بالآثار، دارالفکر، بیروت لبنان، ۱۳۲۱ھ- ۲۰۰۱م، ۶/۷، ۲۷۷
- ۲- نووی، ابو زکریا یحییٰ بن شرف (م ۶۷۶ھ) حاشیۃ الکامل للنووی علی ہامش الصحیح المسلم، قدیمی کتب خانہ، طبعہ اولی دہلی ۱۳۳۹ھ- ۱۹۳۰م، ۵/۲
- ۳- ابن قیم الجوزیہ، محمد بن ابی بکر بن ایوب (م ۷۵۱ھ)، تہذیب علی ہاشم مختصر سنن ابی داؤد للمحافظ المنذری، مکتبہ اثریہ سانگلہ بل، پاکستان، طبعہ ثانیہ ۱۳۹۹ھ- ۱۹۷۹م، ۱۳۱/۵
- ۴- نووی، ابو زکریا یحییٰ بن شرف (م ۶۷۶ھ)، کتاب المجموع شرح المہذب للشیرازی، دار احیاء التراث العربی، بیروت لبنان، طبعہ اولی، ۱۹۷۹
- ۵- ابن عبدالبر، حافظ ابو عمر یوسف بن عبداللہ بن محمد (م ۴۶۳ھ)، التہذیب لمانی الموطن من المعانی والاسانید، مکتبہ الغرباء الاثریہ، س-ن، ۳۳۰/۱۳
- ۶- الشافعی، ابو عبد اللہ محمد بن ادریس (م ۲۰۴ھ)، الام، دارالفکر، بیروت لبنان، طبعہ اولی، ۱۴۰۰ھ- ۱۹۸۰م، ۳/۷
- ۷- ابن قدامہ، موفق الدین ابی محمد عبداللہ بن احمد بن محمد المقدسی (م ۶۲۰ھ)، المغنی لابن قدامہ، دار عالم الکتب، ریاض طبعہ رابعہ، ۱۴۱۹ھ- ۱۹۹۹م، ۱۸۹/۶
- ۸- الشیبانی، امام ابو عبد اللہ محمد بن الحسن (م ۱۸۹ھ)، الجامع الصغیر مع شرحہ النافع الکبیر، ادارة القرآن والعلوم الاسلامیہ، س-ن، ص: ۲۷۲
- ۹- شیرازی، ابو اسحاق ابراہیم بن علی بن یوسف (م ۴۷۶ھ)، المہذب فی فقہ الامام الشافعی، دار المعرفہ، بیروت، لبنان، طبعہ اولی، ۱۴۲۳ھ، ۲۰۰۳م، ۲۲/۲
- ۱۰- ابو داؤد، سلیمان بن الاشعث (م ۲۷۵ھ)، سنن ابی داؤد، کتاب البیوع، باب فی بیع الطعام قبل ان یستونی، رقم الحدیث: ۳۴۹۵
- ۱۱- الام للشافعی، ۷۰۳
- ۱۲- ترمذی، ابو عیسیٰ محمد بن عیسیٰ (م ۲۷۹ھ)، جامع الترمذی، کتاب البیوع، باب ماجاء فی کراہیۃ بیع مالیس عندہ، دار السلام، ریاض، طبعہ ثالثہ، ۱۴۲۱ھ- ۲۰۰۰م، رقم الحدیث: ۱۲۳۳
- ۱۳- الشیرازی، ابو اسحاق ابراہیم بن علی فیروز آبادی (م ۴۷۶ھ)، المہذب للشیرازی، دار المعرفہ، بیروت لبنان، طبعہ اولی، ۱۴۲۳ھ- ۲۰۰۳م، ۲۲/۲
- ۱۴- بارتی، محمد بن محمود (م ۷۸۶ھ)، شرح العنایۃ علی الھدایۃ مع شرح فتح القدری، دار الکتب العلمیہ، بیروت لبنان، طبعہ ثانیہ، ۲۰۰۹م، ۶/۷، ۴۷۶، ۴۷۵
- ۱۵- ابن رشد، محمد بن احمد بن محمد القرطبی (م: ۵۹۵ھ)، بدایۃ المجتہد ونہایۃ المقتصد، مکتبہ علمیہ لاہور، طبعہ اولی، ۱۳۹۶ھ- ۱۹۷۶م، ۱۰۸/۲
- ۱۶- دردری، شیخ احمد بن محمد العدوی (م ۱۴۰۱ھ)، الشرح الکبیر مع حاشیۃ الدسوقی، دار الکتب العلمیہ، بیروت لبنان، طبعہ ثانیہ، ۲۰۰۳ھ، ۲۳۶، ۲۳۵/۲

- ١٧- حاشیہ الدسوقی علی الشرح الکبیر للردیر: ٢٣٤/٣
- ١٨- الشرح الکبیر مع حاشیہ الدسوقی، ٢٣٨، ٢٣٤/٣
- ١٩- مالک بن انس، امام (م ١٨٩ھ)، المدونۃ الکبری، دارالکتب العلمیہ، بیروت لبنان، طبعہ اولی، ٢٠٠٥ھ- ١٣٢٦ھ، ٣/٣٣٢
- ٢٠- ابن قدامہ، المغنی، ١٨١/٦
- ٢١- ابن قدامہ، المقدرسی، موفق الدین عبداللہ بن احمد بن محمد (م ٦٢٠ھ)، الکافی لابن قدامہ، المکتب الاسلامی بیروت، طبعہ خامسہ، ٢٠٠٨ھ، ٢٤/٢
- ٢٢- ابن قدامہ، المغنی، ١٨٩/٦
- ٢٣- ابن قدامہ، الکافی، ٢٨، ٢٤/٢
- ٢٤- ابن قدامہ، المغنی، ١٨٣/٦، ١٨٣
- ٢٥- ایضاً، ١٨٢/٦
- ٢٦- ایضاً، ١٩٠/٦
- ٢٧- المرغینانی، ابوالحسن علی بن ابی بکر بن عبدالجلیل (م ٥٩٣ھ) الھدایۃ فی شرح بدایہ المبتدی، دار احیاء التراث العربی، بیروت لبنان، طبعہ اولی ١٣١٦ھ- ١٩٩٥م، ٥٩/٣
- ٢٨- حصکفی، علاء الدین محمد بن علی بن محمد (م ١٠٨٨ھ)، الدر المختار شرح تنویر الابصار، ایچ ایم سعید کمپنی، کراچی، ١٣٠٦ھ، ١٣٤/٥
- ٢٩- ابن عابدین، محمد امین (م ١٢٥٢ھ)، حاشیہ در المختار علی الدر المختار، ایچ ایم سعید کمپنی، کراچی، ١٣٠٦ھ، ١٣٤/٥
- ٣٠- محولہ بالا
- ٣١- الخوارزمی، مولانا جلال الدین (م: ٥٩٥ھ)، الکفایۃ شرح الھدایۃ مع شرح فتح القدر، مکتبہ رشیدیہ، سرکی روڈ، کونڈہ، س-ن، ١١١/٦
- ٣٢- کھنوی، محمد عبدالرحمن (م ١٣٠٢ھ) نذیلۃ الدرایۃ لمقدمۃ الھدایۃ، مکتبہ شرکت علمیہ، ملتان، س-ن، ص ٣
- ٣٣- المنجی، امام ابو محمد علی بن زکریا (م ٦٨٦ھ)، اللباب فی الجمع بین السنۃ والکتاب، دارالقلم، دمشق، طبعہ ثانیہ، ١٣١٣ھ- ١٩٩٣م، ٥١٣/٢، ٥١٥
- ٣٤- الزحلی، وھبہ، ڈاکٹر، الفقہ الاسلامی وادلتہ، دارالفکر دمشق، طبعہ سادسہ، ١٣٢٩ھ، ٢٠٠٨م، ٨١/٣
- ٣٥- قرہ داغی، علی محی الدین ڈاکٹر، القیض وصورہ المعاصرۃ، مجمع الفقہ الاسلامی، الدورۃ السادسہ، جدہ، ١٩٩٠م
- ٣٦- عبدالواحد، ڈاکٹر مفتی، مسائل بہشتی زیور، مجلس نشریات اسلام، کراچی، ١٩٩٩ء، ٢/٢٠